

## آدم اور ان کی نسل

(مشکوٰۃ المصابیح حدیث: ۱۰۰-۱۰۱)

عن أبي موسى قال : سمعت رسول الله صلى الله عليه وسلم يقول :  
إن الله خلق آدم من قبضة قبضها من جميع الأرض ، فجاء بنو آدم على  
قدر الأرض ، منهم الأحمر والأبيض والأسود وبين ذلك ، والسهل  
والحزن ، والخبث والطيب  
”حضرت ابو موسیٰ رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو یہ فرماتے  
ہوئے سنا ہے کہ اللہ تعالیٰ نے آدم کو ایک مٹھی (مٹی) سے پیدا کیا ہے، جسے اللہ تعالیٰ نے تمام زمین  
سے لیا تھا۔ پھر زمین (کی خصوصیات) کے مطابق نسل آدم (ظہور میں) آئی۔ ان میں کچھ سرخ، کچھ  
سفید، کچھ کالے، اور کچھ ان کے بیچ کے ہیں۔ اسی طرح کچھ نرم، کچھ سخت اور کچھ برے اور کچھ اچھے  
ہیں۔“

### لغوی مباحث

من قبضة : ایک مٹھی سے۔ یہ مجاز کا اسلوب ہے۔ مراد اس سے مٹھی بھر مٹی ہے۔ شارحین کے نزدیک یہ ترکیب اس

تصور کی غماز ہے کہ تخلیق آدم کے لیے مٹی کا پتلا بنایا گیا تھا۔ جبکہ قرآن مجید میں موجود اس واقعے سے متعلق آیات سے یہ تاثر نہیں ہوتا۔

والسهل و الحزن: یہ مٹی یا زمین کی صفات ہیں۔ 'سهل' سے مراد نرم مٹی والی ہموار زمین ہے، یعنی جس پر رہنا بسنا آسان ہوتا ہے۔ 'حزن' سے مراد پتھریلی زمین یعنی چٹانی علاقہ ہے۔ ظاہر ہے کہ اس میں گزر بسر دشوار ہے۔ لیکن آگے بڑھ کر یہ الفاظ خلیق اور اجڑا انسانوں کے لیے بھی استعمال ہوتے ہیں۔

الخبیث و الطیب: 'خبیث' کے معنی ناپاک، گھٹیا اور برے کے ہیں۔ 'طیب' کا لفظ اس کے بالکل برعکس پاک، عمدہ اور اچھے کے معنی میں آتا ہے۔ یہ دونوں اسمائے صفت اشیا کے لیے بھی آتے ہیں اور اشخاص کے لیے بھی۔

## متون

ظاہری اعتبار سے انسان رنگ و روپ میں مختلف ہے۔ چنانچہ روایت میں گورے کالے اور سرخ کا ذکر ہے۔ ظاہر ہے، یہ تین رنگ تمام انسانی نسلوں کے احاطے کے لیے ناکافی ہیں۔ لہذا اس کے بعد 'بین ذلک' کا اضافہ کر کے یہ کمی پوری کر دی گئی ہے۔ باطنی اعتبار سے انسان مزاج اور کردار میں مختلف ہے۔ روایت میں مزاج کے بیان کے لیے 'السهل و الحزن' کی تعبیر اختیار کی گئی ہے اور کردار کے لیے 'الخبیث و الطیب' کی۔ واضح ہے، یہ بھی بڑے عنوانات ہیں۔ احاطے کے لیے یہاں بھی 'بین ذلک' کی ضرورت ہے۔ اس روایت کے دوسرے متون میں یہاں بھی 'بین ذلک' ہے۔ ابن حبان نے ایک چوتھا رنگ 'الأصفر' بھی روایت کیا ہے۔ بیہقی میں یہ چوتھا رنگ 'الأصفر' مروی ہے۔ مزید برآں اس روایت میں 'من قبضة قبضتها.....' کے بجائے 'من أديم الأرض کلها' (ساری سطح زمین سے) روایت ہوا ہے۔ اسی طرح 'فجاء بنو آدم علی قدر الأرض' کی جگہ 'فخرجت ذریتہ علی حسب ذلک' درج ہے۔ ایک روایت میں 'فجاء' کا فعل رنگوں کے ذکر کے ساتھ بھی دہرایا گیا ہے۔ اس تفصیل سے واضح ہے کہ اس روایت کے متون کچھ زیادہ مختلف نہیں ہیں۔

## معنی

اس روایت کا مطلب شارحین کے نزدیک یہ ہے کہ اللہ تعالیٰ نے مٹی کی مختلف انواع لے کر ایک مرکب تیار کیا۔ اس

مرکب میں جہاں مٹی کے رنگوں کی آمیزش تھی وہاں اس کے دوسرے خصائص بھی شامل تھے۔ چنانچہ یہ دونوں چیزیں انسانوں کے رنگ و روپ اور اخلاق و کردار کے فرق میں ظاہر ہوئی ہیں۔ اس بات سے یہ نتیجہ نکلتا ہے کہ جس طرح آدمی کا اپنے رنگ و روپ میں کوئی تبدیلی لانا ممکن نہیں، اسی طرح اس کے کردار کی خوبی و ناخوبی بھی اس کا لازمی حصہ ہے۔

اسی نتیجے کے پہلو سے اس روایت کو تقدیر کے باب میں لیا گیا ہے۔ اس باب کی سچھلی احادیث کی وضاحت کرتے ہوئے ہم یہ بات بیان کر چکے ہیں کہ جن اعمال کا آخرت کے اجر و ثواب سے تعلق ہے، وہ مقدر نہیں کیے گئے۔ چنانچہ اس روایت کے الفاظ کی دلالت کے باوجود اس نتیجہ کو ماننا ممکن نہیں ہے۔ اس کے علاوہ کوئی بات کہنا ممکن نہیں ہے کہ الفاظ کا یہ انتخاب راوی کے فہم کا مرہون منت ہے۔

جو بات ماننے کے لائق ہے، وہ یہ ہے کہ اللہ تعالیٰ نے جس طرح انسانوں کو مختلف رنگ اور شکل و صورت اور دے کر آزمایا ہے، اسی طرح انہیں مختلف مزاج دے کر بھی ان کا امتحان کیا ہے۔ جس طرح وہ مختلف صورتوں کے باوجود نیکی اور بدی کے رد و قبول میں پوری طرح آزاد ہیں، اسی طرح مختلف مزاج کے ہوتے ہوئے بھی نیکی اور بدی کے رد و قبول میں آزاد ہیں۔ جس طرح شکل، خاندان اور علاقے کے فرق سے آزماہش کی صورت بدل جاتی ہے، اسی طرح مزاج کے اختلاف سے بھی آزماہش کی نوعیت میں تبدیلی آ جاتی ہے۔ البتہ ایک فرق ہے۔ رنگ اور شکل کے معاملے میں آدمی زیادہ مجبور ہے۔ مزاج پر قابو پانے کی ہمیں زیادہ قدرت دی گئی ہے۔ اس کی وجہ یہ ہے کہ مزاج کا خوب و ناخوب اخلاق سے براہ راست متعلق ہے۔ اس تفصیل سے واضح ہے کہ کردار کے معاملے میں آدمی ہرگز مجبور محض نہیں ہے۔

اس روایت میں اس بات کی طرف بھی اشارہ ہوتا ہے کہ تخلیق آدم کے لیے کیا طریقہ اختیار کیا گیا اور اس کے وجود پزیر کرنے کے لیے کس مواد کو کام میں لایا گیا۔ یہ بات اصلاً عالم غیب سے متعلق ہے۔ ابھی تک یہ معاملہ سائنس کی گرفت میں بھی نہیں آیا۔ لہذا اس سلسلے میں کوئی بات کہنا حدود سے تجاوز ہے۔ قرآن مجید میں اس حوالے سے جو کچھ آیا ہے، اس سے اس روایت کے اس پہلو کی تائید نہیں ہوتی۔

## کتابیات

ترمذی، رقم ۲۸۷۹۔ ابوداؤد، رقم ۴۰۷۳۔ مسند احمد، رقم ۱۸۷۶۱، ۱۸۸۱۳۔ ابن حبان، رقم ۶۱۶۰۔ سنن بیہقی کبریٰ

۹/۳۔ مسند البراز، رقم ۳۰۲۶۔ مسند الرویانی، رقم ۵۴۷۔ مسند عبد بن حمید، رقم ۵۴۹۔

# ہدایت کی روشنی

عن عبد اللہ بن عمرو رضی اللہ عنہ قال: سمعت رسول اللہ صلی اللہ علیہ وسلم يقول: إن اللہ خلق خلقه فی ظلمة - فألقى علیہم من نوره - فمن أصابہم من ذلك النور اهتدی - ومن أخطأه ضل - فلذلك أقول: جف القلم علی علم اللہ -

”حضرت عبداللہ بن عمرو رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے: اللہ تعالیٰ نے اپنی مخلوق کو تاریکی میں پیدا کیا۔ پھر ان پر اپنے نور (کا پرتو) ڈالا۔ چنانچہ جسے یہ نور پہنچا، وہ راہ یاب ہوا۔ اور جسے یہ نور نہ پہنچا وہ گمراہ ہوا۔ اسی وجہ سے میں کہتا ہوں: اللہ کے علم پر (تقدیر کا) قلم خشک ہو چکا ہے۔“

## لغوی مباحث

ظلمة: تاریکی۔ یہاں اس سے مراد تاریک جگہ یا علاقہ بھی ہو سکتا ہے۔ لیکن تمام شارحین نے اسے معنوی تاریکی کے معنی میں لیا ہے۔ سیاق و سباق اسی کے حق میں ہے۔  
نور: روشنی۔ یہاں اس سے ہدایت کی روشنی مراد ہے۔

## متون

اس روایت کے ایک متن میں 'من ذلك النور' کی جگہ 'من نوره' آیا ہے۔ علاوہ ازیں اس روایت میں اس جملے میں 'یومئذ' کا اضافہ بھی ہے۔ اس روایت کے متون کے تمام اختلافات محض لفظی ہیں۔ مسند احمد میں اس روایت کا ایک جامع

متن روایت ہوا ہے۔ ہم یہاں اس کا پورا متن درج کر رہے ہیں۔ اس کے بعد کسی اختلاف کو بیان کرنے کی ضرورت نہیں رہتی:

سمعت رسول اللہ صلی اللہ علیہ وسلم يقول: إن الله خلق خلقه - ثم جعلهم في ظلمة - ثم أخذ من نور ما شاء ، فألقاه عليهم - فأصاب النور من شاء أن يصيبه - وأخطأ من شاء - فمن أصابه النور يومئذ فقد اهتدى - ومن أخطأ يومئذ ضل - فلذلك قلت: جف القلم بما هو كائن -

”میں نے رسول صلی اللہ علیہ وسلم کو یہ کہتے ہوئے سنا ہے: اللہ تعالیٰ نے اپنی مخلوق پیدا کی۔ پھر اسے ایک تاریکی میں رکھا۔ پھر اپنے نور میں سے جو چاہا لیا۔ پھر اسے اس پر ڈالا۔ چنانچہ جس تک اس نے چاہا کہ یہ نور پہنچے، اس تک وہ نور پہنچا۔ اور جس تک چاہا (کہ یہ نور نہ پہنچے) اس تک نہیں پہنچا۔ لہذا اس روز جس تک یہ نور پہنچا، وہ راہ یاب ہوا اور جس تک اس روز یہ نور نہیں پہنچا، وہ گمراہ ہوا۔ اسی لیے تو میں کہتا ہوں: ہر ہونے والی چیز پر قلم خشک ہو چکا ہے۔“

## معنی

اس روایت کے بارے میں پہلا سوال یہ ہے کہ آیا یہ کوئی واقعہ ہے؟ اسے واقعہ ماننے میں سب سے بڑی رکاوٹ قرآن مجید میں تخلیق آدم اور عہد الست کے واقعات کا تفصیلی بیان ہے۔ یہ دونوں بیانات اس بات کو پوری طرح واضح کر دیتے ہیں کہ انسان نے اپنی تاریخ کا آغاز کامل روشنی میں کیا ہے۔ البتہ بعد کے ادوار میں انسان نے اس روشنی سے منہ موڑ لیا اور وہ انحرافات کا شکار ہو گیا۔ چنانچہ اسے اس انحراف سے نکالنے اور اس کی غلطیوں کو واضح کرنے کے لیے اللہ تعالیٰ نے اپنے پیغمبروں کے ذریعے سے بار بار حق واضح کیا۔ گویا نہ صرف یہ کہ انسان نے اپنا آغاز روشنی میں کیا ہے، بلکہ بعد میں بھی اس کے لیے روشنی کا اہتمام کیا گیا ہے۔

چنانچہ اس روایت سے نکلنے والا ظاہری مطلب ہر لحاظ سے ناقابل قبول ہے۔ ہمارے نزدیک یہ پیغمبر کی بعثت سے پیدا ہونے والی صورت حال کا تمثیلی بیان ہے۔ انسان اپنے انحرافات کے باعث تاریکیوں کا شکار ہو چکا ہوتا ہے۔ پیغمبر آتے ہیں یہ روشنی پھیلتی ہے۔ ہر ایک کے لیے موقع ہے کہ اس سے مستنیر ہو۔ لیکن کچھ اس سے فائدہ اٹھاتے اور کچھ اس سے منہ موڑ لیتے ہیں۔ منہ موڑنے والے بعض افراد اس قدر سرکشی اور عناد کا مظاہرہ کرتے ہیں کہ اللہ تعالیٰ ان کے دلوں پر مہر لگا دیتے اور ان کے کانوں اور آنکھوں پر پردہ ڈال دیتے ہیں۔ چنانچہ وہ حق سے ہمیشہ کے لیے محروم ہو جاتے ہیں۔ یہ صورت حال ہے جسے

نبی صلی اللہ علیہ وسلم نے حالات سے مجرد تمثیلی انداز میں بیان کیا ہے۔ لیکن بیان کرنے والوں نے اسے خدائی جبر کے معنی کا حامل بنا دیا ہے۔

متون کی بحث میں ہم نے جو مکمل روایت نقل کی ہے، وہ ہماری اس توجیہ کو موکد کرتی ہے۔ اس میں تخلیق آدم ایک الگ مرحلہ ہے اور نسل آدم کا تاریکی کا شکار ہونا اس سے اگلی بات ہے۔

شارجین نے اس روایت کی وضاحت کرتے ہوئے ظلمت اور نور کی مختلف توجیہات کی ہیں۔ کچھ کے نزدیک ظلمت سے مراد نفس امارہ، شہوات و خواہشات ہیں اور نور سے مراد ایمان و معرفت اور احسان اور اطاعت و ایقان ہے۔

بعض کی رائے یہ ہے کہ نور سے مراد ہدایت خداوندی اور ظلمت سے مراد حق سے بے خبری ہے۔ اور بعض کے خیال میں ظلمت سے مراد حرص، ہوس اور کبر وغیرہ ہیں اور نور سے مراد نور ہدایت ہے۔ ہم نے اس روایت کی جو تاویل کی ہے، اس کی روشنی میں دوسری رائے ہی قابل قبول ہے۔

روایت کے آخر میں جف القلم والا جملہ ہے۔ اس جملے کا مطلب یہاں صرف یہ ہے کہ اللہ تعالیٰ کے علم میں کوئی واقعہ نیا نہیں ہوتا۔

## کتابیات

ترمذی، رقم ۲۵۶۶۔ مسند احمد، رقم ۶۳۵۶، ۶۵۵۹۔ ابن حبان، رقم ۶۱۶۹۔ ۶۱۷۰۔ مسند الشامیین، رقم ۵۳۲۔ مسند الطیالسی، رقم ۲۲۹۱۔